

افغانستان آزاد – آزاد افغانستان

AA-AA

چو کشور نښاد تن من مباد
همه سر به سر تن به کشتن دهيم
بدین بوم و بر زنده یک تن مباد
از آن به که کشور به دشمن دهيم

www.afgazad.com

afgazad@gmail.com

Political

سیاسی

د افغانستان د زیارکښانو ټولنیز انجمن
۰۶ اگست ۲۰۱۳

پنځه سوه زره لاس پلورونکي

په کابل کې د بیوزلی سختې شیبې تیروي

په داسې حال کې چې یوې خوا ته شتمن لا شتمن شوي دي، بډایان لا بډایه شوي دي او د لوټمارو لاس په لوبت او تالان کې لا خلاص پریښودلی شوی دی، په داسې حال کې چې د دولت جگپوړي چارواکي یا په خپله یا د خپلو ورونو له لارې میلیونونه ډالره تر لاسه کړي دي او اوس د کارخانو، ښارگوټو او شرکتونو او تجارتونو مالکان دي، بلې خوا ته بیوزلي ډیره شوی ده او وزگارتیا هم د هرې ورځ په تیریدو سره ډیریري.

د بیوزلی او غربت په ډیریدو سره، لاس پلورونکي هم ورځ تر بلې زیاتیري. اوس یوازې په کابل ښار کې ۵۰۰ زره لاس پلورونکي موجود دي چې په ډیرې بیوزلۍ او ستونزمنو حالاتو کې ژوند کوي. دا لاس پلورونکي د پولیسو، ترافیکو او شتمنو لخوا تهدیدیري، سپکاوی یې کیري او په یوې بهاني او په بلې پلمې کار ته نه پریښودل کیري. په کابل ښار کې د لاس پلورونکو زیاتوالی ظاهراً د کابل ښاروالۍ «اندېښنه» هم راپارولی ده. د دې ښاروالۍ چارواکو په دې وروستیو کې د ملگرو ملتونو د انکشافی پروگرام په مرسته یوه ناسته جوړه کړه چې په کې د لاس پلورونکو د زیاتوالي ستونزه و ارزول شوه. د ښاروالۍ چارواکو په دې ناسته کې وویل چې په کابل ښار کې د ناقانونه لاس پلورونکو زیاتوالی په لویه ستونزه بدله شوی چې باید ټول د قانون په چوکاټ کې تنظیم شي. همدا ډول د کار، ټولنیزو چارو او د شهیدانو او معلولینو وزارت وايي چې دا وخت د افغانستان ۹۰ فیصده خلک په غیر رسمي سکټورونو کې په کار اخته دي.

سره له دې چې د کابل ښاروالۍ ادعا کوي چې د لاس پلورونکو ستونزه به وځیري او د «قانون» په چوکاټ کې به یې تنظیم کړي، خو د کابل ښاروالۍ دولس کلن فعالیت ښکاره کوي چې دوی د زیارکښانو لپاره نه یوازې چې آسانتیاوي نشي ورکولای، بلکې د «قانون» په نامه د زیارکښانو څخه د کار او روزگار فرصتونه اخلي او هغوی لا د بیوزلۍ او ستونزو او مشکلاتو سره مخامخ کوي. د کابل ښاروالۍ په تیرو دولسو کالو کې که له یوې خوا شتمنو ته د بلنډمنزولو جوړولو اجازه ورکړې او له بلې خوا یې د کابل په بیلابیلو سیمو کې د بیوزلو زیارکښانو جونگرې او خټین کورونه د «غیر قانوني» کورونو په نامه ړنگولي دي.

دا ښکاره کوي چې د لاس پلورونکو ستونزه هغه ستونزه نه ده چې د کابل ښاروالۍ او د «ملگرو ملتونو» استازي حل کړای شي، دا ستونزه یوازې او یوازې په خپله زیارکښه لاس پلورونکي له نورو زیارکښانو سره په اتحاد او اتفاق کې حل کولی شي.